

Bin-id-Dmugh

Bin-id-Dmugh—dan kien l-isem ta' bniedem żagħżuġ fis-snin imma xi fil-qalb li kienet xorbot l-imrar ta' nifs 'il ġewwa w ieħor 'il barra li flimkien jagħmlu dik li aħna nsejju l-'*ħajja*'. Għajnejh kienu xerrdu ħafna dmugh u snien giddmu subgħajn idejh bil-għali sa ma l-ħmuriya taż-żgħużija marret minn ħaddejh u sfura u għaja kbira ksewlu wiċċu rqajjaq u misbuk bit-toqol tal-ħsieb. U meta kien iqiegħed idu x-xellugija fuq sidru, għax din kienet id-drawwa li għallmuh id-dwejjjaq, donnu biex itaffi l-uġiġħ man-nifs ta' qalb marsuša, in-nies mistagħġba kienet tistaqsih u tgħidlu 'Ja Bin-id-dmugh', għaliex inti daqshekk qalbek sewda? Jewilla m'għadekx żagħżuġ fil-ghomor!" U hu kien iwieġeb, "Ja ħbieb; meta żgħażaġħ oħra kienu jitmattru għajjiena fis-sodod jew jerfgħu riġlejhom fis-swali tal-ballu, bħal Dijogene jien ħriġt bil-fanal infittex il-verità tal-ħajja kullimkien. Minn dil-verità sibt tarf ħabel ċkejken

biss. Issa dil-verità kullfejn nitharrek ingorrha miegħi bħalma dal-gisem igorr miegħu d-dell. Għalhekk, ja ħbieb, intom tarawni dejjem qalbi sewda."

U xi hadd mir-rassa ta' nies li kienet ingabret tisimghu saqsieh "X'inhi mela din il-verità kerha li għabbietlek qalbek b'dan l-għali kollu?"

"Il-verità hi li l-għerf hu l-għadu tal-hena. Aktar hieni minnek u minni l-barri mixhut fuq ħmiegu go l-istalla, il-ħanzir jaqla' l-għalf b'geddumu minn gol-mandra wil-bniedem ibleh bil-lagħab nieżel ma' ħalqu."

"Verità kerha, Ja Bin-id-Dmugħ, verità kerha hi din! Jekk inhu hekk, min jiflaħ għall-kastig ta' l-intelligenza li hi l-mamma ta' l-għali għalina l-bnedmin. Għidilna, mela, tmaqdar inti l-għerf li jgħallem il-veritajiet li jsewdu l-qalb?" U wiegeb Bin-id-dmugħ:

"Il-hena mhux l-aqwa gid tal-bniedem. Ugigh il-qalb jagħlef ħsieb il-għaref. Ahjar il-kruha sabiħa tan-niket; x'tagħżlu intom, l-hena tal-ħanzir jaqla' l-għalf tiegħu b'geddumu minn gol-ħama jew l-għerf win-niket ta' Bin il-Bniedem?" "Ja Bin-id-Dmugħ", għajjat lehen mitfugħ bħal twiddiba lill-għaref imdejjaq "int tgħabbejt b'dat-toqol għax tbeghidt mill-bnedmin shabek, mill-pjazez wis-swali tagħhom fejn dwal kbar u tbahrid inessu l-għali tal-ħajja!"

U wiegeb Bin-id-dmugħ, b'għajnejh imwahnla fuq sigra bla weraq wil-friegħi għolja mgħawwga go xulxin bħal ħafna slaleb mhejjija għal fuq il-kalvarju tal-ħajja, "La titqarrqux. Jiena ngħidilkom taħarbux l-Għerf tal-ħajja għalkemm jiswielkom dmugħ għall-għajnejn u krib għall-qalb imma lanqas taq-ilbu l-verità mgarrba rasha 'l isfel. Man-nies għamiltha imma fil-pjazez wis-swali jsir it-tnassis wil-mibegħda ssonn snienha. Lili l-ħajja 'għallmitni nibza' minni nnifsi, għax il-ħażen bosta drabi jirkeb fja r-rieda t-tajba, u nibza' mill-bnedmin ta' ma' dwari. Jien inżid ngħidilkom: ibżgħu sa mill-art għax tinfetaħ taħt riglejkom u tiblagħkom; u mis-sema għax jaqa' fuqkom bħal ċangun u jgħaffiġkom; u mill-baħar għax jobromkom bejn il-ħalel tiegħu u jagħlef bikom il-ħut miġwieħ li jingħalef ukoll billi jieklu 'l xulxin. Sew sew bħalna l-bhejjem ta' żewġ saqajn li nieklu l-ħut u nieklu 'l xulxin ukoll. Kemm hi kerha l-verità tal-ħajja! Imma jekk hi iebsa għal widnejkom, mhix anqas iebsa għal widnejn il-għaref li qalha. Jien ngħidilkom, tibżgħux mill-verità, mhux biss, imma ibżgħu għaliha! Jewilla gidba sa tistor il-wieċ ikreh tal-ħajja?"

"Ja Bin-id-Dmugħ", qabżet xbejba li moħħa ma kienx im-kemmex u l-anqas xuftejha mitbiela, "it-tagħlim tiegħek hu iebes tassew. Li kien hekk kieku ahjar l-irqad mill-istenbil win-nghas tal-mewt ahjar mill-qawmien tal-ħajja. Jien ngħid li tgħallem hekk għax qalbek tixbah lill-warda maqtugħa minn fuq ommha u z-zokk tagħha ma xxarrabx go l-ilma! Ja

Gharef, int ma doqtx l-imħabba ta' Mara li tagħmel l-istenbih aħjar mir-rqad wil-qawmien tal-ħajja aħjar minn-nghas tal-Mewt!"

U wiegeb Bin-id-Dmugh bil-herra w qal: "Xbejba, jien ngħidlek, ibza' mill-imħabba wkoll. L-imħabba tixbah lill-warda li tikber fuq qabar fejn hemm midfuna l-paci tar-ruħ. Jewilla l-imħabba ma tilgħabx bil-mistrieħ ta' qalbna u ma tkat-tarx l-imrar tal-ħajja? Sabiħa tassew fil-ghajn il-warda ta' l-imħabba imma kemm drabi taħbi n-niggiziet li jqabbzu d-demm! Għalhekk xebbaħtha jien l-imħabba lill-warda li tikber fuq qabar."

"Imma l-Mara, ja Gharef, ġmielha, żgħużitha, jewilla dawn ma jaqilgħux tiffir minn għandek?"

"Ja Xbejba, dawn il-ħwejjeg li semmejtli x'inhuma ħlif nassa u kastig għall-mara nfisha w għar-raġel, nibxa għall-jasar tat-tnejn! Kemm drabi dawn il-ħajriet jaħbu qalb fiergħa u moħħ battal. Il-ġmiel għand il-mara hu bosta drabi bħal habel oħxon li hi tixhet ma' għonq ir-raġel u tgħallqu bih. Jigri wkoll li bosta drabi il-mara mingħaliha tħobb ir-raġel, wir-raġel mingħalih iħobb lill-mara magħżula, waqt li t-tnejn iħobbu mhux lil xulxin imma lill-*idijal* li jibqa' jħabbathom sa l-aħħar. Bosta drabi oħra l-imħabba mhix ħlif farsa pulita tas-sensi migwieħa. "Ja xbejba, jien narga' ngħidlek, l-Imħabba hi l-għadu ta' l-hena tal-ħajja bħall-għerf!"

"Ja Bin-id-Dmugh int tgħallimna n-niket, id-dwejjag bla tarf, wix-xewqa tal-mewt!"

"Ja xbejba, il-Verità tixbah lil Bir fond, jekk tħares fil-qiegh tara l-hama ta' kollox!"

"Ja Bin-id-dmugh, jekk int għallimtna l-Verità, int għallimtna l-Mewt!"

"Jien tajtkom f'idejkom tarf biss okejken mill-habel twil tal-ħajja."

"Tarf ta' habel twil biż-żejjed biex nitgħallqu bih" wiegħbu hafna ilhna muġugħa ma' dwaru.

"Le, kunu ta' hila! Jien ma għallimtkomx ix-xewqa tal-Mewt imma l-għerf tal-ħajja. U ara x'inhu dan l-għerf: tixtiqux hena u ma jkollkomx għali. Jekk tistgħu toqtlu x-Xewqa għal kollox, intom toqtlu l-għali u ma jkunx hemm għalikom u la niket u la ferħ; wil-mewt wil-ħajja ikunu xorta, it-tnejn hajt mill-motwa li minna tintiseg ix-xoqqa kbira tal-ħolqien, tal-ħwejjeg li jitharrku u tal-ħwejjeg li ma jitharrkux. Jien għallimtkom ma tibzghux mill-Verità, mhux biss, imma tibzghu għaliha u tneħħulha n-niggieža minn fommha billi toqtlu x-Xewqa. Henjin dawk li ma jixxennqux mill-ħajja u la niket u la ferħ imma jieħdu kollox kif jiġihom. Jien ngħidilkom: Dawn huma n-nies li jahkm u l-Mewt wil-ħajja f'din id-dinja."

U mbaġħad l-Gharef twarrab qajl qajl minn fejnhom b'idu x-xellugija marsusa fuq qalbu donnu biex itaffi uġiħ kbir man-

nifs, u bejnu w bejn ruħu qal: "Mhux li jien ukoll, kont nista' noqtol ix-Xewqa ta' l-hena, u magħha l-imħabba li hi l-warda sabiħa li tikber fuq l-oqbra ta' qsim il-qalb, u ninsa għal dejjem dawl iż-żewġ għajnejn ħelwa tal-Mara Magħżula mwaħħlin mal-qiegħ tal-Bir fond fejn jegħerqu l-Veritajiet iebsa tal-ħajja u magħhom l-hena tal-Bniedem imħabbat!"

13/4/41

G. AQUILINA